

ONAL NEWS UNIT
AKASHVANI, GUWAHATI
0000000000

Date : 10-APR-2026

Time : 18-00 HRS

Assamese Evening Bulletin
Headlines

- ১। হাইস্কুল শিক্ষান্ত পৰীক্ষাৰ ফলাফল ঘোষণা।
- ২। ১২৩ নম্বৰ কৰিমগঞ্জ উত্তৰ বিধানসভা সমষ্টিৰ ২৩৯ নম্বৰ বেবিলেন হাই ইংলিছ স্কুল ভোটকেন্দ্ৰত নিৰ্বাচন আয়োগৰ পুনৰ ভোটগ্ৰহণৰ নিৰ্দেশ।
- ৩। বঙালী বিত্ৰলৈ আৰু কেইটামান দিন বাকী থকা অৱস্থাত ৰাজ্যবাসীৰ মাজত উৎসাহ পৰিলক্ষিত। **আৰু**
- ৪। আই পি এল ক্ৰিকেট প্ৰতিযোগিতাত আজি গুৱাহাটীৰ বৰ্ষাপাৰাত ৰাজস্থান বয়েলছ, বয়েল ছেলেঞ্জাৰ্ছ বাংগালুৰুৰ বিৰুদ্ধে অৱতীৰ্ণ।

০০০০

অসম ৰাজ্যিক বিদ্যালয় শিক্ষা পৰিষদৰ অধীনৰ চলিত বৰ্ষৰ হাইস্কুল শিক্ষান্ত পৰীক্ষাৰ ফলাফল আজি ঘোষণা কৰা হয়। এইবাৰ হাইস্কুল শিক্ষান্ত পৰীক্ষাত বজালীৰ পাটাছাৰকুছি শংকৰদেৱ শিশু নিকেতনৰ জ্যোতিৰ্ময় দাসে ৯৮ দশমিক ৫ শতাংশ নম্বৰেৰে ৰাজ্যৰ ভিতৰত প্ৰথম স্থান লাভ কৰিছে। বজালী বিধানসভা সমষ্টিৰ এন ডি এ মিত্ৰজোটাৰ প্ৰাৰ্থী তথা অসম গণ পৰিষদৰ সাধাৰণ সম্পাদক ধৰ্মেশ্বৰ বয়ে প্ৰথম স্থান লাভ কৰা জ্যোতিৰ্ময় দাসক অহা দুটা বছৰৰ বাবে অধ্যয়নৰ সমগ্ৰ খৰছ বহন কৰাৰ প্ৰতিশ্ৰুতি প্ৰদান কৰিছে।

বিশ্বনাথৰ হাৰাজানৰ অম্বিকাগিৰি ৰায় চৌধুৰী জাতীয় বিদ্যালয়ৰ ছাত্ৰী আকাংক্ষা ভূঞাই দ্বিতীয় স্থান, ডিব্ৰুগড়ৰ লিটিল ফ্লাৱাৰ হায়াৰ চেকেণ্ডাৰী স্কুলৰ জিয়া ফাৰাহ ইছলাম তৃতীয় আৰু নলবাৰীৰ লিটিল ফ্লাৱাৰ স্কুলৰ সুৰজিৎ আখতাৰে চতুৰ্থ স্থান লাভ কৰিছে।

চলিত বৰ্ষৰ হাইস্কুল শিক্ষান্ত পৰীক্ষাত মুঠ ৪ লাখ ৩৮ হাজাৰ ৫৬৫ গৰাকী পৰীক্ষাৰ্থী অৱতীৰ্ণ হৈছিল। ইয়াৰে ৮৫ হাজাৰ ১৮৯ গৰাকীয়ে প্ৰথম বিভাগ, ১ লাখ ৫০ হাজাৰ ১৬৭ গৰাকীয়ে দ্বিতীয় বিভাগ, ৪৬ হাজাৰ ৩৪৫ গৰাকী তৃতীয় বিভাগত উত্তীৰ্ণ হৈছে। এইবাৰ পৰীক্ষাত মুঠ উত্তীৰ্ণৰ হাৰ ৬৫ দশমিক ৬-২ শতাংশ। ছাত্ৰৰ উত্তীৰ্ণৰ হাৰ ৬৭ দশমিক ৭-৮ শতাংশ আৰু ছাত্ৰীৰ উত্তীৰ্ণৰ হাৰ ৬৩ দশমিক ৯-৬ শতাংশ। সৰ্বাধিক ৮৮ দশমিক ২-৩ শতাংশ উত্তীৰ্ণৰ হাৰেৰে ডিমা হাচাও জিলা প্ৰথম স্থান আছে। দ্বিতীয় স্থানত আছে ৮৪ দশমিক ০-৮ শতাংশৰে শিৱসাগৰ জিলা আৰু তৃতীয় স্থানত আছে ৭৮ দশমিক ৬-৪ শতাংশৰে ডিব্ৰুগড় জিলা।

মেট্ৰিকৰ উত্তৰ বহী পুনৰ পৰীক্ষা কৰিব বিচাৰা পৰীক্ষাৰ্থীৰ বাবে অহা ১৩ এপ্ৰিলত পৰ্টেল মুকলি হ'ব। ৩ টা বিষয়ত অনুত্তীৰ্ণ বা মুঠ ১৭০ নম্বৰ লাভ কৰা কম্পাৰ্টমেণ্টেল পৰীক্ষাত অৱতীৰ্ণ হ'ব বিচাৰা পৰীক্ষাৰ্থীসকলৰ বাবে অতি সোনকালে পৰ্টেল মুকলি কৰা হ'ব বুলি অসম ৰাজ্যিক বিদ্যালয় শিক্ষা পৰিষদৰ অধ্যক্ষ ৰমেশ চান্দ জৈনে প্ৰকাশ কৰিছে।

০০০০

ৰাজ্যৰ ১২৬টা বিধানসভা সমষ্টিত কালি ভোটদান প্ৰক্ৰিয়া সফলভাৱে সম্পন্ন হোৱাৰ পাছত ইভিএম আৰু ভিভিপেটসমূহ সংশ্লিষ্ট জিলাসমূহৰ বাবে স্থাপন কৰা ষ্টুং ৰুমত কটকটীয়া নিৰাপত্তাৰ মাজত ৰখা হৈছে। কাৰ্বি আংলং

জিলাৰ ৬৯০ টা ভোটকেন্দ্ৰৰ ভিতৰৰ ২১ টা দুৰ্গম ভোটকেন্দ্ৰত নিয়োজিত নিৰ্বাচনী বিষয়া-কৰ্মচাৰীসকলে আজি ডিফু চৰকাৰী মহাবিদ্যালয়ত স্থাপন কৰা নিয়ন্ত্ৰণ কক্ষত ইভিএম আৰু ভি ভি পেটসহ নিৰ্বাচনী সামগ্ৰীসমূহ জমা দিয়ে।

এইবাৰ এটা পৰ্যায়ত অনুষ্ঠিত নিৰ্বাচনত এইবাৰ পূৰ্বৰ সকলো অভিলেখ ভংগ কৰি ৮৫ শতাংশৰো অধিক ভোটদান হয়। অৱশ্যে আজি প্ৰকাশ পাবলগীয়া নিৰ্বাচন আয়োগৰ চূড়ান্ত তথ্যত ভোটদানৰ হাৰ বৃদ্ধি পোৱাৰ সম্ভাৱনা আছে। ইয়াৰ পূৰ্বে ২০১৬ চনৰ বিধানসভা নিৰ্বাচনত ৰাজ্যত সৰ্বাধিক ৮৪ দশমিক ৬-৭ শতাংশ আৰু ২০২১ চনত ৮২ দশমিক ০-২ শতাংশ ভোটদান হৈছিল।

মুখ্য নিৰ্বাচন বিষয়া অনুৰাগ গোৱেলে এই গণতান্ত্ৰিক প্ৰক্ৰিয়াত অংশগ্ৰহণ কৰি শান্তিপূৰ্ণভাৱে আৰু সুচাৰুৰূপে নিৰ্বাচন অনুষ্ঠিত কৰাত সহযোগিতা আগবঢ়োৱাৰ বাবে সকলো নাগৰিকলৈ কৃতজ্ঞতা প্ৰকাশ কৰিছে। মুখ্য নিৰ্বাচনী বিষয়াগৰাকীয়ে নিৰ্বাচন সুচাৰুৰূপে সম্পন্ন কৰাৰ ক্ষেত্ৰত বিৰামহীনভাৱে কাম কৰা পোলিং বিষয়া, নিৰাপত্তা বাহিনী তথা সকলো অংশীদাৰৰ প্ৰচেষ্টাৰ শলাগ লয়।

ৰাজ্যিক বিজেপিৰ সভাপতি দিলীপ শইকীয়াই অসমত হোৱা অভূতপূৰ্ব ভোটদানৰ বাবে ৰাজ্যবাসীক ধন্যবাদ জ্ঞাপন কৰে। আজি সংবাদমেলযোগে তেওঁ কয়, যে পূৰ্বে যিবোৰ অঞ্চলত ভোটদানৰ হাৰ কম আছিল এইবাৰ সেইবোৰ অঞ্চলত ভোটদানৰ হাৰ অধিক হৈছে।

বাইট-দিলীপ শইকীয়া

অসম গণ পৰিষদৰ সভাপতি তথা মন্ত্ৰী অতুল বৰাই শান্তিপূৰ্ণ ভোটগ্ৰহণ সুনিশ্চিত কৰাৰ বাবে বোকাখাট সমষ্টিৰ জনসাধাৰণক আজি ধন্যবাদ জ্ঞাপন কৰে। বোকাখাটত আয়োজিত এখন সংবাদমেলত শ্ৰীবৰাই সমষ্টিটোৰ জনসাধাৰণৰ বাবে কাম কৰি যাব বুলি আশ্বাস দিয়ে।

নগাঁও জিলা আয়ুক্ত দেৱাশীষ শৰ্মাই জিলাখনত শান্তিপূৰ্ণভাৱে নিৰ্বাচন সামৰণি পৰাৰ পাছত নিৰ্বাচনী কাৰ্যত জড়িত বিষয়া-কৰ্মচাৰীসকলে গোলাপ আৰু গামোছাৰে সন্মৰ্দনা জনায়।

০০০০০

নিৰ্বাচন আয়োগে ১২৩ নম্বৰ কৰিমগঞ্জ উত্তৰ বিধানসভা সমষ্টিৰ ২৩৯ নম্বৰ বেবিলেন হাই ইংলিছ স্কুল ভোটকেন্দ্ৰত পুনৰ ভোটগ্ৰহণৰ নিৰ্দেশ জাৰি কৰিছে। কালি অনুষ্ঠিত ভোটগ্ৰহণ সন্দৰ্ভত লাভ কৰা প্ৰতিবেদন আৰু সামগ্ৰিক পৰিস্থিতি পৰ্যালোচনা কৰি নতুন দিল্লীৰ নিৰ্বাচন আয়োগৰ সচিবালয়ে ১৯৫১ চনৰ জনপ্ৰতিনিধিত্ব আইনৰ ৫৮ নম্বৰ ধাৰা অনুসৰি এই ভোটগ্ৰহণ বাতিল কৰিছে। আয়োগৰ নিৰ্দেশ অনুসৰি কাইলৈ পুৱা ৭ বজাৰ পৰা আবেলি ৫ বজালৈ এই ভোটগ্ৰহণ কেন্দ্ৰত পুনৰ ভোটগ্ৰহণ অনুষ্ঠিত হ'ব।

০০০০০

নিৰ্বাচনী ব্যস্ততাৰ মাজতেই অসমবাসীয়ে পৰম্পৰাগত উৎসাহ-উদ্দীপনাৰে হেঁপাহৰ ৰঙালী বিহু পালন কৰিবলৈ সাজু হৈছে। বিহুলৈ চাৰিদিন থকা অৱস্থাত ৰাজ্যখনৰ প্ৰান্তে প্ৰান্তে উখল-মাখল পৰিৱেশে বিৰাজ কৰিছে। বিভিন্ন অঞ্চলত পৰম্পৰা অনুসৰি বিহু পালনৰ বাবে ৰাইজ সাজু হোৱাৰ সমান্তৰালভাৱে মঞ্চ বিহু উদ্‌যাপনৰো প্ৰস্তুতি চলিছে। বিহু হুঁচৰি, নাচৰ আখৰাৰ লগতে সংগীত শিল্পীসকলেও বিহু মঞ্চত জনসাধাৰণক মনোৰঞ্জন দিয়াৰ বাবে পূৰ্ণগতিত আখৰা চলাইছে।

ৰাজ্যৰ প্ৰান্তে প্ৰান্তে বিহু পালনৰ প্ৰস্তুতি চলিছে। ডেকা গাভৰুসকলে বিহু নাচৰ আখৰাৰ লগতে বিহু বাদ্যসমূহ যোগাৰ কৰিছে। বিশ্বনাথ জিলাৰ গহপুৰত কাৰিকৰসকলে ঢোল, পেঁপা, গগনা আদি বিক্ৰীৰ বাবে সাজি উলিয়াইছে। এই বিপনীসমূহত বহু লোকে ভিৰ কৰা পৰিলক্ষিত হৈছে।

গুৱাহাটী মহানগৰীৰ বিভিন্ন প্ৰান্তত মঞ্চ বিহু আৰু মুকলি বিহু উদ্‌যাপন কৰা হ'ব। ৰাজ্যৰ অন্যান্য ঠাইতো বিহু নাচৰ আখৰা আৰু কৰ্মশালা অনুষ্ঠিত হৈছে। উজনি অসমৰ বিভিন্ন অঞ্চলত বিহুৰ উলহ-মালহ পৰিলক্ষিত হোৱাৰ লগতে নামনি অসমতো জনসাধাৰণে বিহুৰ বাবে প্ৰস্তুতি প্ৰায় সম্পূৰ্ণ কৰিছে। কোনো কোনো ঠাইত বিহুৰ

সৈতে সংগতি ৰাখি থলুৱা খাদ্য মেলা, লোকবাদ্য আৰু বিহুনাচৰ প্ৰতিযোগিতা তথা সাজপাৰৰ বিপনী মুকলি কৰা হৈছে।

০০০০

পশ্চিমবংগৰ দ্বিতীয় পৰ্যায়ৰ বিধানসভা নিৰ্বাচনৰ বাবে আজি মনোনয়ন পত্ৰসমূহ পৰীক্ষা কৰা হৈছে। দ্বিতীয় পৰ্যায়ত ১৪২ খন আসনৰ বাবে মনোনয়ন পত্ৰ দাখিল প্ৰক্ৰিয়াৰ কালি অন্ত পৰে। অহা ১৩ এপ্ৰিল মনোনয়ন পত্ৰ প্ৰত্যাহাৰৰ অন্তিম দিন। বিজেপিৰ জ্যেষ্ঠ নেতা শুভেন্দু অধিকাৰী, তৃণমূল কংগ্ৰেছৰ নেত্ৰী মমতা বেনাৰ্জীকে ধৰি অন্যান্য নেতাসকলে প্ৰচাৰ অভিযান অব্যাহত ৰাখিছে। অহা ২৯ এপ্ৰিলত দ্বিতীয় পৰ্যায়ৰ নিৰ্বাচন অনুষ্ঠিত হ'ব। ৰাজ্যখনত কালি প্ৰথম পৰ্যায়ৰ মনোনয়ন পত্ৰ প্ৰত্যাহাৰৰ অন্তিম দিন আছিল। ২৩ এপ্ৰিলত হ'বলগীয়া প্ৰথম পৰ্যায়ৰ নিৰ্বাচনত ১৫২ খন আসনৰ বাবে এহেজাৰ ৫৮৬ গৰাকী প্ৰাৰ্থীয়ে মনোনয়ন পত্ৰ দাখিল কৰিছে।

০০০০

ধেমাজী জিলা কাৰাগাৰত আজি ২২ নম্বৰ বেটেলিয়নৰ লেপনায়ক পলাশ গগৈয়ে কৰ্তব্যৰত অৱস্থাত আত্মহত্যা কৰে। নিজৰ চাৰ্ভিছ ৰাইফলেৰে গুলিত মৃত্যুবৰণ কৰা আৰক্ষী জোৱানজনৰ আত্মহননৰ কাৰণ এতিয়াও পোহৰলৈ অহা নাই। ধেমাজী জিলাৰ জ্যেষ্ঠ আৰক্ষী অধীক্ষক সুধাকৰ সিঙে ঘটনাস্থলীলৈ গৈ তদন্ত আৰম্ভ কৰিছে বুলি আমাৰ সাংবাদিকে জানিবলৈ দিছে। উল্লেখযোগ্য যে মৃত জোৱানজন কাৰাগাৰৰ নিৰীক্ষণ টাৱাৰত কৰ্তব্যৰত আছিল।

০০০০

আই পি এল ক্ৰিকেট প্ৰতিযোগিতাত আজি গুৱাহাটীৰ বৰ্ষাপাৰাত হ'বলগীয়া এখন খেলত ৰাজস্থান ৰয়েলছ, ৰয়েল ছেলেঞ্জাৰ্ছ বাংগালুৰুৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে সাত বজাত আৰম্ভ হ'ব। ৰাজস্থান ৰয়েলছ গুৱাহাটীত অংশ লোৱা এইবাৰৰ দুয়োখন খেলতে জয়ী হৈছে। দলটো বৰ্তমানলৈকে খেলা তিনিওখন খেলত জয়লাভ কৰি পইণ্ট তালিকাৰ শীৰ্ষত আছে।

ইপিনে, যোৱা নিশা কলকাতাৰ ইডেন গাৰ্ডেনছত অনুষ্ঠিত এখন ৰোমাঞ্চকৰ খেলত লক্ষ্ণৌ ছুপাৰ জায়েন্টছে কলকাতা নাইট ৰাইডাৰ্ছক তিনি উইকেটত পৰাস্ত কৰে।

০০০০

সমাপ্ত